



## **KONKANNI AMCHE MODI ZHOGODDPA KHATIRUCH KELEA?**

Aichea suvalleache mukhel soire bhovmanest Narendra Sawaikar, manache soire bhovmanest Dr. Prakash Vajrikar, Konknni Bhasha Mandal-ache odheokx bhovmanest Chetan Acharya, vedir aslole mhoje sangati purosakar vijoyte ani son'man mankori, toxench pritichea Konknni mogiano, tumkam soglleank Dev bori sanz aunddetam.

Aiz mhoje sangati son'man mankori Shri Datta Naik, Usha Rane ani Rajendra-bab Naik ani purosakar vijoyte, hanche torfen hanv Konknni Bhasha mandal-ache upkar atthoitam., Ami Konknni mollar dil'le sevechi tumi dokhol gheun amche son'man kele dekhun! Dubav viret, Konknnichi seva ami purosakaram khatir kortat vo korchhi oxem nhoi. Punn jednam tea-tea mollar ami kitem kortat tednam tachi nond zaun purosakar bhettovpant yetat tednam kherit anond bhogta. Anond bhogta kiteak ami kitem kortat tachi konn tori kallji ghetta, tacho konnak tori obhiman bhogta, hem onnbhovun.

Purosakar mhonttlear eke bhaxen ami kel'lea borea vavra khatir amchi fatt thapptop! Hem zori khorem aslem tori hea khinnak-tori amkam bhettoil'lea purosakara vorvim amchi fokot fattuch thapttunk nam, punn tiech borobor amchea bhuzar odhik zababdari vaddlea oxem ami tori mandtat.

Hea purosakara vangdda amche koddlean Konknni mollar onek opekxa astolioch, ani ho bhovman svikartanam Konknni molla voili opekxa punn korunk ami soglle yotn kortole hachi khatri ditat. We shall try our level best to live up to the expectations.

Khorem mhollear hanvem fattlea mhoineantuch chintlolem, yeta to Dezembr meren Konknni molla voilo vavr bond korun nivrut zaunk. Suseg gheunk. Hache-fattlim onek karannam asat. Punn jednam ho KBM-cho purosakar mhojea vantteak ailo, tednam mhaka sfurti mell'li. Monak novi komri futtli. Hanv zannam, mhoje sangati vijoyteanchea monant nivrut zavpache vichear nok'kich asche nant, punn khoim tori tanchei monak novea have-sancho chonvor futtlach astolo! Tor heach novea

havesachim chakam laun atam amkam Konknni pasot fuddem vavrunk zai. Konknnichi ghuddi voir ubarunk zai! Sod'deak tori hanvem kel'lo ho ek okhondd nischev! Kiteak puros kara rupan amchea mukhar ek novi zababdari, ek novem avhan ek novi opekxa sakar zaunche axen amche koddem visvasan polleta mhonn pachem amkam zannovlam.

Nivrut zavpachim onek karannam asat oso zori hanvem ul'lekh kela tori tim karannam sangonk ho yogyo vell nhoi. Itlem asunui zoxim doryachim lharam konnuch addaunk xokonam toxench aiz mhojea vichearanchim lharam hanv svota legit addaunk xokonam. Hache fattlem promukh karonn mhollear Konknni mollar vostolo amcho oskot ekvott & ekchar ani Konknnichea vavrant nopoit zait vochpi amchem ni-svarthiponn.

Ekvotta ani ekchara vixim sangchem zalear ek bhas aplea mon'xancho ekvott korta. Punn durdoivan Konknni sovem ho opvad thorla. Khoinchi-i bhas kallza-monachio bhavnam veokt korpa khatir asta. Punn halinchea kallant, Konknni vixim polloilear oxem dista ki ti fokot him ani tim nimta gheun zhogoddpa khatiruch kelea.

GULAB hem amchem mhoinallem akhkhea Konknni somaza modem ekvott bandpi pul zaun aslo. Punn aiz hie vikhalle poristhitint GULAB nanvanchea pulachi goroz bhasta, vhoi? Aiz nodor marlear oxem dista ki konnkauch ekvottachea pulachi suvidha naka. Punn soglleankuch ek zunvo zaun jiyeunk zai!

Poile ami bhaxe khatir ekvottan zhuzle, uprant lipi khatir doxi zaun vad ghalunk lagle. Anik il'le fuddem vochon magir onudancher kobzo dovrunk zhogoddtat. Reddea-paddeanchim zhogddim ani zhadda-peddancher havoll-mhonttat tosli gozal hi! Porinnam'- koso, Konknni khoim tori sanddli ani sanddot veta.

Dusrem karann mhollear Konknni mollar vavurpant ni-svarthiponn khoim tori konnxeak poddlam. Konknnichea vavrak duudu aila tannem aplea borobor haddlolem noxttui atam vaddlam. Aplea bolsantle duudu moddun kam' korpi komi zaleat. Konknni mollar anvallo diun kunvallo kaddpachi protha sovkas-sovkas bhitor sorlea. Hem Konknniche bholaikhek khub vaitt.

Itlem asunui umedicheruch purai sounsar cholta. Hea bhinn'nn kallea kumpank amkam ruperi deg' dixtti poddta ani tanuntlean amcho axeavad vaddta.

Tem mhollear aizui Konknni mollar ekvott dovrunk ani fokot Konknnichi kallji gheun promannikponnan vavurpi mutt-bhor tori tornnim monam asat, ani him tornni monam Konknnichem chokr bodlun, Konknnichem bhangar ghoddovpachi tank aplea sobhavant ballgitat.

Hea tornea monak aiz amche koddlean ek khalti suhovvni:

Dhaddos gheun fuddem sorat. Aplea adava khatir Konknni mollar svarthi mon'xanim bandlolim, amkam vanttun ghalpi durgam moddat., Ekcharache pul bandat!

Ap-svarthan vavurtoleank konnxak marat. Konknni xetant kirlola to ner' mullak savn humttaun kaddat ani Konknni moll saf korun, ekvottan thoim borek pik kaddat. Hatunt tumkam amcho sohokar nischitl astolo. Him tornnim monam hem jerul kortolim hacho amkam purnn visvas asa. Jai Konknni! Dev borek korun.

***Fausto da Costa***  
***30 November 2014***